

சகல பொக்கிஷங்களுக்கும் திறவுகோல், “பாபா” என்ற ஒரு வார்த்தை ஆகும்.

இன்று, பாக்கியத்தை அருள்பவரான தந்தை, தனது பாக்கியசாலிக் குழந்தைகளைப் பார்க்கிறார். அனைவரும் பாக்கியசாலிகள் ஆகியிருக்கிறார்கள். ஆனால், “பாக்கியசாலி” என்ற வார்த்தையைப் பார்க்கும்போது, சிலர் நூறு மடங்கு பாக்கியசாலிகளாகவும், ஏனையோர் பலமில்லியன் மடங்கு பாக்கியசாலிகளாகவும் ஆகுகிறார்கள். “பாக்கியசாலி” என்ற வார்த்தை இரு வகையான பாக்கியங்களுக்கும் உபயோகிக்கப்படுகிறது. எவ்வாறாயினும், நூறு மடங்கு பாக்கியசாலிகளாக இருப்பதற்கும், பலமில்லியன் மடங்கு பாக்கியசாலிகளாக இருப்பதற்கும் இடையில் பாரிய வேறுபாடு உள்ளது. பாக்கியத்தை அருள்பவர் ஒரேயொருவரே. அவர் உபயோகிக்கும் வழிமுறையும் ஒன்றே. காலம் ஒன்றே. எனினும், நீங்கள் வரிசைக்கிரமமாக இருக்கிறீர்கள். பாக்கியத்தை அருள்பவர் உபயோகிக்கும் வழிமுறையானது, மிகவும் மேன்மையானதும், இலகுவானதும் ஆகும்! இந்த உலகில், மக்கள் தீய சகுனத்தை அனுபவிக்கும்போது, அவர்களின் பாக்கியம் மாறுகிறது. எனவே, அவர்கள் அந்தத் தீய சகுனத்தை நீக்கி, தமது பாக்கியத்தை மேன்மையாக்குவதற்கு வெவ்வேறு வழிமுறைகள் பலவற்றை முயற்சி செய்கிறார்கள். அதற்காக அவர்கள் அதிகளவு நேரத்தை, சக்தியை, பணத்தைச் செலவிடுகிறார்கள். எவ்வாறாயினும், அவர்களால் குறுகிய காலத்திற்கே தமது பாக்கியத்தைச் உருவாக்கக்கூடியதாக உள்ளது. அவர்கள் பாக்கியத்தை அருள்பவரின் மூலமாகத் தமது பாக்கியத்தை மாற்றாததால், அவர்களுக்கு ஒரு பிறவிக்கேனும் உத்தரவாதம் கிடையாது. அவர்கள் எல்லைக்குட்பட்ட சக்திகளை மட்டும் கொண்டுள்ள எல்லைக்குட்பட்ட மனிதர்களினுடாகத் தற்காலிகப் பேற்றினை அனுபவம் செய்வார்கள். அங்கு அந்த மனிதர்கள் எல்லைக்குட்பட்ட மனிதர்கள். ஆனால் இங்கு, உங்களிடம் பாக்கியத்தை அருள்பவரே இருக்கிறார். உங்களால் பாக்கியத்தை அருள்பவரின் மூலம் அநாதியாக உங்களுடைய பாக்கிய ரேகையை வரைய முடியும். ஏனெனில், இரண்டு தந்தையர்களும் பாக்கியத்தை அருள்பவர்கள் ஆவார்கள். அவர்கள் இருவரும் குழந்தைகளான உங்களுக்காக இந்த வேளையில் எப்போதும் பிரசன்னமாக இருக்கிறார்கள். இந்த வேளையில், உங்களால் பாக்கியத்தை அருள்பவரிடமிருந்து நீங்கள் விரும்பிய அளவு பாக்கியத்தைப் பெற்றுக் கொள்ள முடியும். இந்த வேளையில் மட்டுமே பாக்கியத்தை அருள்பவர் இந்தப் பாக்கியத்தைப் பகிர்ந்தளிக்க வருகிறார். நாடகத்தின்படி, இந்த நேரம் இந்த ஆசீர்வாதத்தைக் கொண்டிருக்கிறது. நிரம்பி வழியும் பாக்கியத்தின் பொக்கிஷக் களஞ்சியம் திறந்துள்ளது. சரீரம், மனம், செல்வம், இராச்சியம், இயற்கையை உங்களுடைய சேவகன் ஆக்குதல், பக்தர்களை உருவாக்குதல் என்பவற்றுக்கான இந்தப் பொக்கிஷக் களஞ்சியங்கள் அனைத்தும் திறந்துள்ளன. பாக்கியத்தை அருள்பவரிடமிருந்து பெறுவதற்கென்று விசேடமான வாய்ப்பை எவரும் பெறுவதில்லை. அனைவரும் ஒரே வாய்ப்பையே பெறுகிறார்கள். பிந்தி வந்த காரணம், குடும்பத்துடன் வாழுகின்ற காரணம், சரீர நோய்க்கான காரணம், உங்களுடைய வயதென்ற காரணம், உங்களுடைய பௌதீகக் கல்வி என்ற காரணம், எவற்றுக்குமான காரணங்களும் பந்தனம் ஆகமாட்டாது. அந்தப் பொக்கிஷக் களஞ்சியங்கள் எதுவும் பூட்டினால் பூட்டப்பட்டிருக்கவில்லை. இரவு பகலாக, பாக்கியத்தை அருள்பவரின் பொக்கிஷக் களஞ்சியம் நிரம்பி வழிகிறது. அத்துடன் திறந்துள்ளது. அதை எவரும் காவல் காக்கவில்லை. எவ்வாறாயினும், இதைக் கோருவதில் நீங்கள் வரிசைக்கிரமமாக இருக்கிறீர்கள். பாக்கியத்தை அருள்பவர், வரிசைக்கிரமமாகப் பாக்கியத்தை அருள்வதில்லை. இதைப் பெற்றுக் கொள்வதற்கு நீங்கள் வரிசையில் நிற்க வேண்டியதில்லை, அல்லவா? அமிர்தவேளையில், இந்தத் தேசத்திலும், வெளிநாடுகளிலும் உள்ள குழந்தைகளான நீங்கள் அனைவரும் ஒரே வேளையில் பாக்கியத்தை அருள்பவருடன் சந்திப்பைக் கொண்டாடுவதற்காக வந்திருக்கிறீர்கள். எனவே, உங்களால் சந்திப்பைக் கொண்டிருக்க முடியும். சந்திப்பைக் கொண்டாடுவதெனில், பெறுவதாகும். நீங்கள் எதையும் கேட்பதில்லை. ஆனால் அனைவரிலும் மகத்தான தந்தையிடமிருந்து நீங்கள் எதையாவது பெற்றுக் கொள்ளும்போது, நீங்கள் உங்களுடைய பாக்கியத்தைப் பெற்றிருக்கிறீர்கள் என்பதே அதன் அர்த்தமாகும். ஒன்று, தந்தைக்கும் குழந்தைகளுக்கும் இடையிலான சந்திப்பாகும். மற்றையது, நீங்கள் எதையாவது பெறும்போது. எனவே, நீங்கள் சந்திப்பைக் கொண்டாடுகிறீர்கள். நீங்கள் பாக்கியத்தையும் பெறுகிறீர்கள். ஏனெனில், முக்கியமான, செல்வந்தர் ஒருவர் ஒருபோதும் உங்களை வெறுங்கையுடன் செல்ல அனுமதிக்க மாட்டார். எனவே, தந்தை நிரம்பி வழியும் பொக்கிஷக் களஞ்சியத்தைக் கொண்டுள்ள பாக்கியத்தை அருள்பவரும், ஆசீர்வாதங்களை அருள்பவரும் ஆவார். அவர் எவ்வாறு உங்களை வெறுங்கையுடன் செல்ல அனுமதிப்பார்? எனவே, நீங்கள் எவ்வாறு பாக்கியசாலியாக, நூறு மடங்கு பாக்கியசாலியாக, மில்லியன் மடங்கு பாக்கியசாலியாக அல்லது பலமில்லியன் மடங்கு பாக்கியசாலியாக ஆகுகிறீர்கள்? அருள்பவர் இருக்கிறார். பாக்கியப் பொக்கிஷங்கள் நிரம்பி வழிகின்றன. இந்த நேரமும் இந்த ஆசீர்வாதத்தைக் கொண்டுள்ளது. உங்களுக்கு இந்த ஞானம் உள்ளது. அதாவது, இந்த விடயங்களைப் புரிந்து கொள்ளும் ஞானம் உள்ளது. இவற்றை நீங்கள் அறியாதவர்கள் என்றில்லை. எனினும், ஏன் இந்த வேறுபாடு? (அது நாடகத்திற்கேற்பவே.) நாடகமும் இந்த நேரத்தில் ஆசீர்வாதத்தைப் பெற்றுள்ளது. எனவே, இது நாடகம் என்று உங்களால் கூற முடியாது.

வழிமுறை மிகவும் இலகுவானது! எதையிட்டும் சிரமப்படும்படி பாபா உங்களுக்குக் கூறவில்லை. அவர் உங்களைத் தளம்பல் அடையச் செய்வதுமில்லை. எதையும் செலவழிக்கச் செய்வதுமில்லை. வழிமுறையானது ஒரேயொரு வார்த்தைக்குரியது. அந்த ஒரு வார்த்தை என்ன? உங்களுக்கு அந்த ஒரு வார்த்தை என்னவென்று தெரியுமா? அந்த ஒரு வார்த்தையே சகல பொக்கிஷங்களுக்கும், மேன்மையான பாக்கியத்திற்குமான திறவுகோல் ஆகும். திறவுகோலும், வழிமுறையும் ஒன்றே ஆகும். அது என்ன?

திறவுகோலும், வழிமுறையும் இந்த ஒரு வார்த்தையான “பாபா” என்பதாகும். உங்கள் அனைவரிடமும் இந்தத் திறவுகோல் உள்ளதல்லவா? எனவே, ஏன் இந்த வேறுபாடு? திறவுகோல் ஏன் அகப்பட்டுள்ளது? அதை வலது பக்கம் திருப்புவதற்குப் பதிலாக, நீங்கள் அதை இடது பக்கம் திருப்புகிறீர்கள். உங்களைப் பற்றிச் சிந்திப்பதற்குப் பதிலாக, நீங்கள் மற்றவர்களைப் பற்றிச் சிந்திக்க ஆரம்பிக்கிறீர்கள். உங்களை மாற்றுவதற்குப் பதிலாக (பதல்னா), நீங்கள் பழிவாங்க (பதல் லேனா) நினைக்கிறீர்கள். உங்களை மாற்றுவதற்குப் பதிலாக, மற்றவர்கள் மாற வேண்டும் என்று நீங்கள் நினைக்கிறீர்கள். நீங்கள் பணி புரிந்து, பாபாவின் பெயரைப் பெருமைப்படுத்துவதற்குப் பதிலாக, பாபா பணியைச் செய்ய, உங்களுடைய பெயர் போற்றப்பட வேண்டும் என்று நீங்கள் விரும்புகிறீர்கள். இவ்வாறே நீங்கள் தவறான முறையில் திறவுகோலைத் திருப்புகிறீர்கள். அதன்பின்னர், சகல பொக்கிஷங்களும் உங்களுக்கு வழங்கப்பட்டாலும், உங்களால் அவற்றை அடைய முடியாதிருக்கிறது. எனவே, உங்களுடைய பாக்கியம் உங்களுக்குக் கிடைக்காமல் போகிறது. நீங்கள் பாக்கியத்தை அருள்பவரின் குழந்தைகள். எனினும், நீங்கள் என்னவாகுகிறீர்கள்? நீங்கள் ஒரு துளியை மட்டும் எடுப்பவர்கள் ஆகுகிறீர்கள். நீங்கள் வேறு எதைச் செய்கிறீர்கள்?

வெளியுலகில் இருக்கும் மக்கள் தமது பெறுமதியான பொருட்களை லொக்கர்களில் அல்லது பாதுகாப்புக்கெட்டகங்களில் பூட்டி வைக்கிறார்கள். அவற்றைத் திறப்பதற்கு, நீங்கள் இரட்டைத் திறவுகோல்களை உபயோகிக்க வேண்டியது அவசியம். அல்லது நீங்கள் ஒரே திறவுகோலை இரண்டு தரம் திருப்ப வேண்டியிருக்கும். நீங்கள் இந்த வழிமுறையை உபயோகிக்காவிட்டால், உங்களால் உங்களுடைய பொக்கிஷங்களை அணுக முடியாதிருக்கும். வங்கிகளில் உள்ள லொக்கர்களில், உங்களுக்கு ஒரு சாவி வழங்கப்படும். வங்கி இன்னொரு சாவியை வைத்திருக்கும். எனவே, அங்கு இரட்டைச் சாவிகள் உள்ளன. நீங்கள் உங்களுடைய லொக்கரை ஒரு சாவியால் திறக்க முயற்சி செய்தாலும், உங்களால் திறக்க முடியாதிருக்கும். இங்கும், உங்களுக்கு சுயத்தின் நினைவு, தந்தையின் நினைவு என்ற சாவிகள் தேவை. உங்களில் சில குழந்தைகள் உங்களைவிட்டு மிகவும் போதையுடன் இருக்கிறீர்கள். நீங்கள் அனைத்தையும் அறிவீர்கள் என்று கூறுகிறீர்கள். நீங்கள் விரும்பியதை உங்களால் செய்ய முடியும் என்றும், நீங்கள் விரும்பியதை மற்றவர்கள் செய்வதற்குத் தூண்ட முடியும் - தந்தை உங்களை அதிபதி ஆக்கியுள்ளார் என்றும் கூறுகிறீர்கள். “நான்” என்ற இந்த உணர்வின் தவறான போதையால், நீங்கள் தந்தையுடனான உங்களுடைய உறவுமுறையை மறந்து, நீங்களே அனைத்தும் என்று கருதுகிறீர்கள். நீங்கள் பொக்கிஷக் களஞ்சியத்தை ஒரு சாவியால் திறப்பதற்கு முயற்சி செய்கிறீர்கள். நீங்கள் சகல பொக்கிஷங்களையும் அனுபவிக்க விரும்புகிறீர்கள். ஆனால் உங்களால் தந்தையின் ஒத்துழைப்பும், சகவாசமும் இன்றிப் பொக்கிஷங்களை அணுக முடியாது. எனவே, உங்களுக்கு இரட்டைச் சாவி தேவைப்படுகிறது. பாப்தாதாவிற்குச் சொந்தமாகுவதற்குப் பதிலாக, இரண்டு தந்தையர்களுக்கு உரியவர்கள் ஆகுவதற்குப் பதிலாக, குழந்தைகளான உங்களில் சிலர் பொக்கிஷங்களுக்கு அதிபதி ஆகுவதற்கு ஒரேயொரு தந்தைக்கு மட்டும் சொந்தமாகும் வழிமுறையை உபயோகிக்க முயற்சி செய்கிறீர்கள். இந்த வழிமுறையை உபயோகிக்க முயற்சி செய்வதனால், சகல பேறுகளும் உங்களுக்குக் கிடைக்காமல் போகிறது. “நான்” அசரீரியானவருடன் நேரடியான தொடர்பைக் கொண்டுள்ளேன். சரீர்தாரியும் அசரீரியானவரிடமிருந்தே அனைத்தையும் பெற்றார். எனவே, என்னாலும் அவ்வாறே செய்ய முடியும். சரீர்தாரிக்கான தேவை என்ன?” என்று நீங்கள் நினைக்கிறீர்கள். எவ்வாறாயினும், இத்தகைய சாவி உடைந்த சாவி ஆகிவிடுகிறது. அதனால் உங்களால் வெற்றி பெற முடிவதில்லை. நீங்கள் உங்களை பிரம்மாகுமார்கள், பிரம்மாகுமாரிகள் என்று அழைக்கிறீர்கள். எனினும், நீங்கள் தந்தை சிவனுடன் மட்டுமே தொடர்பினைக் கொண்டிருக்கிறீர்கள் என்பதே வியக்கத்தக்க விடயம் ஆகும்! நீங்கள் உங்களை சிவகுமார்கள், சிவகுமாரிகள் என்றே அழைக்க வேண்டும். ஏன் உங்களை பிரம்மாகுமார்கள், பிரம்மாகுமாரிகள் என்று அழைக்கிறீர்கள்? உங்களுடைய குடும்பப் பெயர் “சிவகுலத்தைச் சார்ந்த பிரம்மாகுமார்கள், பிரம்மாகுமாரிகள்” என்பதாகும். எனவே, உங்களுக்கு இரண்டு தந்தையர்களுடனும் உறவுமுறை உள்ளது.

இரண்டாவதாக, தந்தை சிவன் தன்னைத் தந்தை பிரம்மாவின்னாடாகவே வெளிப்படுத்தினார். பிரம்மாவின்னாடாகவே அவர் பிராமணர்களைத் தத்தெடுத்தார். அவர் தனித்து அதனைச் செய்யவில்லை. அன்னையான பிரம்மாவே உங்களுக்குத் தந்தை சிவனின் அறிமுகத்தை வழங்கினார். அன்னை பிரம்மா உங்களுக்குப் பராமரிப்பை வழங்கி, தந்தையின் ஆஸ்திக்குத் தகுதிவாய்ந்தவர்களாக உங்களை ஆக்கினார். மூன்றாவதாக, நீங்கள் இராச்சியத்திற்கான பாக்கியம் என்ற உங்களின் வெகுமதியை அனுபவம் செய்யும்போது, நீங்கள் யாருடன் கீழிறங்கி வருவீர்கள்? அசரீரியானவர் அசரீரி உலகின் வாசி ஆகிவிடுவார். நீங்கள் இராச்சியத்தின் பௌதீக பாக்கியம் என்ற வெகுமதியை சாகார் பிரம்மாவுடனேயே அனுபவிப்பீர்கள். பௌதீக ரூபத்தில் உங்களுடைய கதாநாயக பாகத்தை நடிக்கும்போது, நீங்கள் தந்தை பிரம்மாவுடனா அல்லது அசரீரியானவருடனா உறவுமுறையைக் கொண்டிருப்பீர்கள்? எனவே, சேதம் அடைந்த சாவியை உபயோகிக்காதீர்கள். பாக்கியத்தை அருள்பவர், பிரம்மாவின்னாடாகப் பாக்கியத்தைப் பகிர்ந்து அளிக்கிறார். பிரம்மாகுமார் அல்லது பிரம்மாகுமாரி ஆகாமல் உங்களால் உங்களுடைய பாக்கியத்தை உருவாக்க முடியாது.

உங்களின் ஞாபகார்த்தமாகவே, “பிரம்மா பாக்கியத்தைப் பகிர்ந்து அளித்தபோது, நீங்கள் தூங்கினீர்கள்” என்று பாடப்படுகிறது. நீங்கள் நித்திரையில் ஆழ்ந்திருந்தீர்களா அல்லது வெறுமனே உங்களை

மறந்திருக்கிறீர்களா? எனவே, தவறான சாவியை உபயோகிக்காதீர்கள். இரட்டைச்சாவியை உபயோகியுங்கள். இரட்டைத் தந்தையர் இருக்கிறார்கள். உங்களையும் தந்தையையும் பொறுத்தவரையில், அது இரட்டை ஆகும். இந்த இலகுவான வழிமுறையை உபயோகிப்பதுடன், எப்போதும் பாக்கியப் பொக்கிஷத்தைக் கொண்டிருப்பதன் மூலம், உங்களால் பலமில்லியன் மடங்கு பாக்கியசாலிகள் ஆகமுடியும். பிரச்சனையின் காரணத்திற்கான தீர்வினைக் கண்டுபிடியுங்கள். நீங்கள் சம்பூரணம் ஆகுவீர்கள். உங்களுக்குப் புரிகிறதா? அச்சா.

பாக்கியத்தை அருள்பவரின் சதா மேன்மையான, பாக்கியசாலிக் குழந்தைகளுக்கும், பாக்கியத்தை அருள்பவரை இலகுவாகத் தமக்குரியவர் ஆக்கியிருப்பவர்களுக்கும், சதா பாக்கியத்தின் சகல பொக்கிஷங்களுடனும் விளையாடுபவர்களுக்கும், வெறுமனே “பாபா, பாபா” என்று கூறாமல், பாபாவைத் தங்களுக்குச் சொந்தமாக்கி, அதனால் சகல பொக்கிஷங்களையும் பெற்றவர்களுக்கும், சகல உரிமைகளையும் கொண்டுள்ள இத்தகைய குழந்தைகளுக்கும், பாப்தாதாவின் அன்பும், நினைவும், நமஸ்காரங்களும் உரித்தாகட்டும்.

பாப்தாதா குழுக்களைச் சந்திக்கிறார்:

1. நீங்கள் அதிகளவில் செவிமடுத்துவிட்டீர்கள். ஆனால், நீங்கள் செவிமடுத்த அனைத்தினதும் சொரூபங்கள் ஆகிவிட்டீர்களா? ஒன்றைச் செவிமடுப்பதெனில், அதன் சொரூபம் ஆகுவதாகும். இது மனதைக் களிப்பூட்டுதல் (மன் - ரஸ்) எனப்படுகிறது. வெறுமனே செவிமடுத்தல் என்றால் உங்கள் காதுகளுக்கு இன்பம் அளித்தல் (கண்-ரஸ், கண் - காதுகள்) என்று அர்த்தம். உங்களுக்கு வழங்கப்பட்டுள்ள மந்திரம் “மன்மனாபவ” – உங்கள் மனதைத் தந்தையின் மீது ஒருமுகப்படுத்துங்கள் என்பதாகும். உங்களுடைய மனம் ஏதாவதொன்றில் ஈடுபட்டிருக்கும்போது, அதன் சொரூபம் ஆகுவது இலகுவாக இருக்கும். உதாரணமாக, நீங்கள் எங்கு அமர்ந்திருந்தாலும், உங்களுடைய மனம் களிப்பான, சந்தோஷமான ஒன்றை நோக்கிச் செல்லும்போது, உங்களுடைய ரூபமும் அவ்வாறே இருக்கும். எனவே, “மன் -ரஸ்” என்றால் உங்களுடைய மனம், நீங்கள் எதில் ஈடுபட்டிருக்கிறீர்களோ அதன் ரூபம் ஆகுவதல் என்று அர்த்தம். உங்களுடைய காதுகளுக்கு இன்பம் அளிக்கும் காலம் முடிவிற்கு வந்துவிட்டது. இது இப்போது உங்களுடைய மனதிற்கு இன்பம் அளிக்கும் நேரம் ஆகும். எனவே, நீங்கள் இப்போது என்னவாகியிருக்கிறீர்கள்? நீங்கள் பாக்கியப் பொக்கிஷங்களின் அதிபதிகள் ஆவீர்கள். நீங்கள் அதிமேன்மையான பாக்கியசாலிகள் ஆகியிருக்கிறீர்கள். தந்தை எவ்வாறானவரோ, அவ்வாறே நீங்களும். நீங்கள் உங்களை இவ்வாறானவராகக் கருதுகிறீர்களா? உங்களுக்குச் சாவியைப் பற்றியும், வழிமுறையைப் பற்றியும் கூறப்பட்டது. இப்போது அதை உபயோகிப்பது உங்களின் கடமை ஆகும். அந்தச் சாவியை எவ்வாறு உபயோகிப்பது என்று உங்களுக்குத் தெரியுமா? நீங்கள் சாவியைப் பிழையான முறையில் திருப்பினால், அது மிகவும் சிரமமாக இருக்கும். நீங்கள் சாவி, பொக்கிஷங்கள் இரண்டையும் இழந்து விடுவீர்கள். எனவே, பலமில்லியன் மடங்கு பாக்கியசாலி ஆத்மாக்களான நீங்கள் அனைவரும் சரியான முறையில் சாவியை உபயோகிப்பவர்கள், அல்லவா? பலமில்லியன் மடங்கு பாக்கியசாலியாக இருப்பவர்களின் அடையாளம் என்ன? அவர்கள் ஒவ்வொரு அடியிலும் தமது பாதங்களில் தாமரையைக் (பதம்) கொண்டிருப்பார்கள். அத்துடன் அவர்கள் தாம் எடுத்து வைக்கும் ஒவ்வொரு அடியிலும் பலமில்லியன்களை (பத்மபதம்) சம்பாதிப்பார்கள். அவர்கள் ஓர் அடியிலேனும் பலமில்லியன்களை சம்பாதிக்காமல் விடமாட்டார்கள். எனவே, நீங்கள் இரட்டைப் பதம் ஆவீர்கள். தாமரை மலரும் “பதம்” என்றே அழைக்கப்படுகிறது. நீங்கள் தாமரை மலரைப் போன்று இல்லாவிட்டால், உங்களால் உங்களுடைய பாக்கியத்தை உருவாக்க முடியாதிருக்கும். அழுக்கில் அகப்பட்டுக்கொள்ள உங்களை அனுமதிப்பதெனில், உங்களுடைய பாக்கியத்தை இழத்தல் என்று அர்த்தம். பலமில்லியன் மடங்கு பாக்கியசாலிகள் என்றால், தாமரை போல இருந்து, பலமில்லியன் மடங்கினைச் சம்பாதித்தல் ஆகும். எனவே, சோதித்துப் பாருங்கள்: நீங்கள் இந்த இரண்டு அடையாளங்களையும் காட்டுகிறீர்களா? நீங்கள் சதா பற்றற்றவராகவும், தந்தையிடம் அன்பானவராகவும் இருக்கிறீர்களா? தந்தை உங்களுடைய பற்றற்ற தன்மையை விரும்புகிறார். எந்தளவிற்கு நீங்கள் பற்றற்றவராக இருக்கிறீர்களோ, அந்தளவிற்கு நீங்கள் தந்தையால் நேசிக்கப்படுவீர்கள். ஏனெனில், தந்தை சதா பற்றற்றவராகவே இருக்கிறார். எனவே, அப்போது நீங்கள் தந்தைக்குச் சமமானவர் ஆகுகிறீர்கள். ஆகவே, ஒவ்வொரு அடியிலும், ஒவ்வொரு விநாடியும், ஒவ்வொரு எண்ணத்திலும், வார்த்தையிலும், செயலிலும் பலமில்லியன் வருமானத்தைச் சேமிக்கிறீர்களா என்பதைப் சோதித்துப் பாருங்கள். உங்களுடைய வார்த்தைகள் சக்திவாய்ந்தவையாக இருக்கட்டும். உங்களுடைய செயல்கள் சக்திவாய்ந்தவையாக இருக்கட்டும். உங்களுடைய எண்ணங்கள் சக்திவாய்ந்தவையாக இருக்கட்டும். இவை சக்திவாய்ந்தவையாக இருக்கும்போது, நீங்கள் வருமானத்தைச் சம்பாதிப்பீர்கள். இவை வீணானவை ஆகும்போது, நீங்கள் உங்களுடைய வருமானத்தை இழப்பீர்கள். எனவே, நீங்கள் ஒவ்வொருவரும் உங்களுடைய சொந்த அட்டவணையைச் சோதித்துப் பார்க்க வேண்டும். சோதிப்பதற்கான சரியான வழிமுறையானது, எதையும் செய்வதற்கு முன்னர் உங்களைச் சோதித்துப் பார்ப்பதாகும். எதையாவது செய்ததன் பின்னர் நீங்கள் உங்களைச் சோதித்தால், நீங்கள் சோதிக்க வேண்டியதை ஏற்கனவே செய்திருப்பீர்கள்.

எனவே, உங்களை முதலில் சோதியுங்கள். பின்னர் நீங்கள் எதைச் செய்ய வேண்டுமோ, அதைச் செய்யுங்கள். விவேகமும், ஞானமும் நிறைந்த ஆத்மாவின் அடையாளம், நீங்கள் எதைச் செய்வதற்கு முன்னரும் அனைத்தையும் முதலில் கருத்தில் கொள்வதாகும். அனைத்தையும் செய்த பின்னர் நீங்கள் அதைப் பற்றிச் சிந்தித்தால், நீங்கள் அரைவாசியை இழந்து, அரைவாசியையே பெறுவீர்கள். நீங்கள் செயற்படுவதற்கு முன்னர் சிந்தித்தால், முழுமையான தொகையையும் பெற்றுக் கொள்வீர்கள். ஞானமும், விவேகமும் நிறைந்த ஆத்மாக்களான நீங்கள் உங்களைச் சோதித்துப் பார்த்தல் அவசியமாகும். இரவிலும், காலையிலும் மட்டுமன்றி, எதையும் செய்வதற்கு முன்னர் எப்போதும் உங்களைச் சோதித்துப் பாருங்கள். சிலர் தமது உணவை உண்பதற்கு முன்னர் அதைச் சோதித்த பின்னரே உண்பதைப் போன்று இதுவும் முக்கியமானதாகும். உங்களுடைய எண்ணங்களும் உங்களுடைய புத்திக்கான உணவாகும். இதனாலேயே, குழந்தைகளான நீங்கள் உங்களுடைய எண்ணங்களை ஏற்றுக் கொள்வதற்கு முன்னர், அவற்றைச் சோதிக்க வேண்டும். அதாவது, அவற்றை நடைமுறைப்படுத்துவதற்கு முன்னர் சோதிக்க வேண்டும். உங்களுடைய எண்ணங்களைச் சோதிப்பதனால், உங்களுடைய வார்த்தைகளும், செயல்களும் இயல்பாகவே சோதிக்கப்படும். எண்ணம் என்பது விதை ஆகும். கல்பம் முழுவதிலும், உங்களைப் போன்று முக்கியஸ்தர் எவரும் கிடையாது.

ஆசிரியர்களைச் சந்திக்கிறார்: சேவை செய்பவர்களின் சிறப்பியல்பானது, அவர்களின் துறவறமும், தபஸ்யாவும் ஆகும். சேவையாளர்களான நீங்கள் துறவறத்தையும், தபஸ்யாவையும் கொண்டிருக்கும்போது, நீங்கள் எப்போதும் வெற்றியாளர் ஆகுவீர்கள். சேவையாளர் என்றால், ஒரேயொரு தந்தையைத் தவிர வேறு எவரும் அற்றவர் என்று அர்த்தம். ஒரேயொரு தந்தையே உங்களின் முழு உலகமாக இருக்க வேண்டும். தந்தை உங்களுடைய முழு உலகமாக இருக்கும்போது, உங்களுக்கு வேறு என்ன வேண்டும்? உங்களால் தந்தையைத் தவிர வேறு எவரையும் பார்க்க முடியாதிருக்கும். நடக்கும்போதும், அசையும்போதும், உண்ணும்போதும், பருகும்போதும், எவரையும் அன்றித் தந்தையையே பாருங்கள். இதை உங்களுடைய விழிப்புணர்வில் வைத்திருத்தல் என்றால், வெற்றி சொரூபம் ஆகுதல் என்று அர்த்தமாகும். உங்களுக்குப் போதியளவு வெற்றி ஏற்படாவிட்டால், சோதித்துப் பாருங்கள் - நிச்சயமாக உங்களுக்கும், பாப்தாதாவிற்கும் இடையில் ஒருவர் வந்திருப்பார். வெற்றி ரூபமாக இருப்பதன் அடையாளம், ஒரேயொரு தந்தை உங்களுடைய முழு உலகமாக இருப்பதாகும்.

குமாரிகளுடன் பேசுகிறார்: குமாரிகளைப் பார்க்கும்போது, பாப்தாதா மிகவும் களிப்படைகிறார். ஏன்? ஏனெனில், ஒவ்வொரு குமாரியும் பலரை விழித்தெழச் செய்வதற்கான கருவி ஆகப் போகிறார். எனவே, குமாரிகளின் எதிர்காலத்தைக் கண்டு பாபா களிப்படைகிறார். குமாரிகளான நீங்கள் ஒவ்வொருவரும் உலக உபகாரி ஆகுவீர்கள். உங்களுடைய குடும்பத்திற்கு மட்டும் நன்மை செய்பவராக அன்றி, உலகிற்கே நன்மை செய்பவராக இருப்பீர்கள். குமாரிகளான நீங்கள் இல்லறத்தவர்கள் ஆகினால், நீங்கள் குடும்பத்தின் உபகாரியாக மட்டுமே இருப்பீர்கள். ஆனால் நீங்கள் பிரம்மாகுமாரி ஆகினால், உலக உபகாரி ஆகுவீர்கள். எனவே, நீங்கள் என்னவாகப் போகிறீர்கள்? பக்தியின் இறுதிப் பகுதியிலும் குமாரிகள் எவ்வாறு பூஜிக்கப்படுகிறார்கள் என்பதை நீங்கள் பார்க்கிறீர்கள். எனவே, நீங்கள் இறுதிவரை மிக மேன்மையானவர்கள். குமாரியின் வாழ்க்கை மிகவும் முக்கியத்துவம் வாய்ந்தது. குமாரிகள் பிராமண வாழ்க்கையில் உயர்த்தியையும் கொண்டிருக்கிறார்கள். குமாரிகள் மிக விரைவாக நிலையத்தின் பொறுப்பாளர் ஆகுகிறார்கள். குமார்கள் பிந்தியே வாய்ப்பைப் பெறுகிறார்கள். குமாரி ஒருவர் முன்னால் சென்றால், அவரால் அதிகளவில் முன்னேறிச் செல்ல முடியும். ஒவ்வொரு குமாரியாலும் பல நிலையங்களைப் பராமரிக்க முடியும். நாடகத்தின்படி, நீங்கள் உயர்த்தியின் வடிவில் இந்தப் பரிசைப் பெற்றிருக்கிறீர்கள். நீங்கள் கடினமாக உழைக்க வேண்டியதில்லை. குமாரிகளின் சிறப்பியல்பு என்ன? ஒரு குமாரியின் வாழ்க்கை, சம்பூரணமாகத் தூய வாழ்க்கை ஆகும். உங்களுடைய குமாரி வாழ்க்கையில் இந்தச் சிறப்பியல்பு உங்களிடம் இல்லையென்றால், அந்த வாழ்க்கை முக்கியம் அற்றது. ஒரு பிரம்மாகுமாரி என்றால், தனது எண்ணங்களிலும் எந்தவிதமான தூய்மையின்மையையும் கொண்டிராதவர் என்று அர்த்தம். நீங்கள் பூஜிக்கத்தகுதி வாய்ந்தவர். இல்லாவிடின், நீங்கள் குறைபாடுள்ள, உடைந்த விக்கிரமாக இருந்தால், உங்களைப் பூஜிக்க முடியாது. எனவே, உங்களுடைய இந்தச் சிறப்பியல்பை நீங்கள் அறிவீர்களா?

உங்களில் பல குமாரிகள் சேவையாளர்கள் ஆகினால், பல நிலையங்களைத் திறக்க முடியும். பாப்தாதா உங்களில் எவருக்கும் உங்களுடைய லௌகீக வேலைகளை விடும்படி கூறவில்லை. ஆனால் சமநிலை இருக்க வேண்டும். இந்தச் சேவையில் நீங்கள் மும்முரமாகும் அளவிற்கு, இயல்பாகவே நீங்கள் மற்றயதில் இருந்து விடுபடுவீர்கள். உங்களில் எவரிடமாவது உங்களுடைய வேலையை விடும்படி கூறினால், நீங்கள் அதைப் பற்றிச் சிந்திக்க ஆரம்பித்து விடுவீர்கள். அறியாமையுடன் இருக்கும் ஒருவரிடம் புகைத்தலை விடும்படி நீங்கள் கூறினால், அவரால் முயற்சி செய்து அதை நிறுத்த முடியாது. ஆனால் அனுபவத்தினால் அவரால் நிறுத்த முடியும். அதேபோன்று, இந்தச் சேவையில் நீங்கள் மும்முரமாகும்போது, நீங்கள் மற்றயதைக் கைவிடுவீர்கள். இதுவரை, குஜராத் சீதனமாக ஒரு நிலையத்தைப் பெறவில்லை. ஆனால் பம்பாய் பெற்றுள்ளது. குஜராத்தினால் அவர்கள் விரும்பிய எதையும் செய்ய முடியும். அங்கு எதுவும் குறைவில்லை. ஆனால் அவர்கள் அந்த எண்ணத்தைக்

கொண்டிருக்கவில்லை. அதற்குரிய நடைமுறைகள் ஆரம்பிக்கப்படவில்லை. குமாரிகளான நீங்கள் அனைவரும் பாப்தாதாவின் குலதீபங்கள் ஆவீர்கள், அல்லவா? உங்களுடைய பாக்கியத்தைப் பார்த்து, சதா மலர்ச்சியுடன் இருங்கள். நீங்கள் இந்த வாழ்க்கையில் தந்தைக்குரியவர் ஆகியிருக்கிறீர்கள். இந்த வாழ்க்கை உங்களை விழச் செய்யலாம். இந்த வாழ்க்கை உங்களை உயர்த்தவும் செய்யலாம். எனவே, இப்போது நீங்கள் ஏறுகின்ற பாதையை வந்தடைந்திருக்கிறீர்கள். அச்சா.

ஆசீர்வாதம்: நீங்கள் பலமில்லியன் மடங்கு பாக்கியசாலியாகி, எச்சரிக்கையாக இருப்பதன் மூலம் ஒவ்வோர் அடியிலும் பலமில்லியன்கள் வருமானத்தைச் சம்பாதிப்பீர்களாக. தந்தை குழந்தைகளான உங்களை மிகவும் உயர்ந்த ஸ்திதியில் இருக்கும்படி எச்சரிக்கிறார். எனவே, இப்போது சிறிதளவு தவறு செய்வதற்கும் உரிய நேரம் இதுவல்ல. இப்போது ஒவ்வோர் அடியிலும் எச்சரிக்கையுடன் இருந்து, ஒவ்வோர் அடியிலும் பலமில்லியன்கள் வருமானத்தைச் சம்பாதித்து, பல்கோடிஸ்வரர் ஆகுங்கள். நீங்கள் 'பலமில்லியன் மடங்கு பாக்கியசாலிகள்' என்று அழைக்கப்படுவதைப் போன்று, உங்களுடைய செயல்களையும் அதைப் போன்றது ஆக்குங்கள். ஓரடியேனும் உங்களுக்குப் பலமில்லியன்கள் வருமானத்தைச் சம்பாதித்துக் கொடுக்காமல் இருக்கக்கூடாது. எனவே, ஒவ்வோர் அடியையும் ஸ்ரீமத்திற்கேற்ப மிகுந்த கவனத்துடன் எடுத்து வையுங்கள். உங்களுடைய சொந்த மனதின் கட்டளைகளை ஸ்ரீமத்துடன் கலக்காதீர்கள்.

சுலோகம்: உங்களுடைய மனதை உங்களுடைய ஒழுங்குமுறைகளுக்கேற்ப உபயோகியுங்கள். நீங்கள் இயல்பாகவே 'மன்மனாபவ' என்ற ஸ்திதியை அடைவீர்கள்.

ஓம் சாந்தி